

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ caturthaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturthaḥ sargaḥ ॥

śrīrāmaprabhṛtibhiḥ saha vānarasainyasya prasthānaṃ
sāgarataṭē nivēśāśca

śrutvā hanūmatō vākyam
yathāvadanupūrvaśaḥ |
tatō'bravīnmahātējā
rāmaḥ satyaparākramaḥ ॥ 6.4.1 ॥

yannivēdayasē laṅkāṃ
purīm bhīmasya rakṣasaḥ |
kṣipramēnāṃ vadhiśyāmi
satyamētaḍ bravīmi tē ॥ 6.4.2 ॥

asmin muhūrtē sugrīva
prayāṇamabhirōcaya |
yuktō muhūrtē vijayē
prāptō madhyam divākaraḥ ॥ 6.4.3 ॥

sītāṃ hṛtvā tu tad yātu
kvāsau yāsyati jīvitaḥ |
sītā śrutvābhiyānaṃ mē

āśāmēśyati jīvitē |
 jīvitāntē'mṛtaṃ sprṣṭvā
 pītvāmṛtamivāturaḥ || 6.4.4 ||

uttarāphālgunī hyadya
 śvastu hastēna yōkṣyatē |
 abhiprayāma sugrīva
 sarvānīkasamāvṛtāḥ || 6.4.5 ||

nimittāni ca paśyāmi
 yāni prādurbhavanti vai |
 nihatya rāvaṇaṃ sītā -
 mānayaīśyāmi jānakīm || 6.4.6 ||

upariṣṭāddhi nayanam
 sphuramāṇamimam mama |
 vijayam samanuprāptam
 śaṃsatīva manōratham || 6.4.7 ||

tatō vānararājēna
 lakṣmaṇēna supūjitaḥ |
 uvāca rāmō dharmātmā
 punarapyarthakōvidaḥ || 6.4.8 ||

agrē yātu balasyāsyā
 nīlō mārgamavēkṣitum |
 vṛtaḥ śatasahasrēṇa
 vānarāṇām tarasvinām || 6.4.9 ||

phalamūlavatā nīla
 śītakānanavāriṇā |
 pathā madhumatā cāśu
 sēnāṃ sēnāpatē naya || 6.4.10 ||

dūṣayēyurdurātmānaḥ
 pathi mūlaphalōdakam |
 rākṣasāḥ pathi rakṣēthā -
 stēbhyastvaṃ nityamudyataḥ || 6.4.11 ||

nimnēṣu vanadurgēṣu
 vanēṣu ca vanaukasaḥ |
 abhiplutyābhipaśyēyuh
 parēṣāṃ nihitaṃ balam || 6.4.12 ||

yattu phalgu balaṃ kiñcit
 tadatraivōpapadyatām |
 ētaddhi kṛtyaṃ ghōraṃ nō
 vikramēṇa prayujyatām || 6.4.13 ||

sāgaraughanibhaṃ bhīma -
 magrānīkaṃ mahābalāḥ |
 kapisimhāḥ prakarṣantu
 śataśō'tha sahasraśaḥ || 6.4.14 ||

gajaśca girisaṅkāśō
 gavayaśca mahābalaḥ |
 gavākṣaścāgratō yātu
 gavāṃ dṛpta ivarṣabhaḥ || 6.4.15 ||

yātu vānaravāhinyā
 vānaraḥ plavatām patih |
 pālayan dakṣiṇaṃ pārśva -
 mṛṣabhō vānararṣabhaḥ || 6.4.16 ||

gandhahastīva durdharṣa -
 starasvī gandhamādanaḥ |
 yātu vānaravāhinyāḥ
 savyaṃ pārśvamadhiṣṭhitaḥ || 6.4.17 ||

yāsyāmi balamadhyē'haṃ
 balaughamabhiharṣayan |
 adhiruhya hanūmanta -
 mairāvatamivēśvaraḥ || 6.4.18 ||

aṅgadēnaiṣa saṃyātu
 lakṣmaṇaścāntakōpamaḥ |
 sārvabhaumēna bhūtēśō
 draviṇādhipatiryathā || 6.4.19 ||

jāmbavāṃśca suṣēṇaśca
 vēgadarśī ca vānaraḥ |
 ṛkṣarājō mahābāhuḥ
 kukṣiṃ rakṣantu tē trayāḥ || 6.4.20 ||

rāghavasya vacaḥ śrutvā
 sugrīvō vāhinīpatiḥ |
 vyādidēśa mahāvīryō
 vānarān vānararṣabhaḥ || 6.4.21 ||

tē vānaragaṇāḥ sarvē
 samutpatya mahaujasaḥ |
 guhābhyaḥ śikharēbhyaśca
 āśu puḥlurē tadā || 6.4.22 ||

tatō vānararājēna
 lakṣmaṇēna ca pūjitaḥ |
 jagāma rāmō dharmātmā
 sasainyō dakṣiṇām diśam || 6.4.23 ||

śataiḥ śatasahasraśca
 kōṭibhiścāyutairapi |
 vāraṇābhaiśca haribhi -
 ryayau parivr̥tastadā || 6.4.24 ||

taṃ yāntamanuyāntī sā
 mahatī harivāhinī |
 hr̥ṣṭāḥ pramuditāḥ sarvē
 sugrīvēṇāpi pālitāḥ || 6.4.25 ||

āplavantaḥ plavantaśca
 garjantaśca plavaṅgamāḥ |
 kṣvēlantō ninadantaśca
 jagmurvai dakṣiṇām diśam || 6.4.26 ||

bhakṣayantaḥ sugandhīni
 madhūni ca phalāni ca |
 udvahantō mahāvṛkṣān
 mañjarīpuñjadhāriṇaḥ || 6.4.27 ||

anyōnyaṃ sahasā dr̥ptā
 nirvahanti kṣipanti ca |
 patantaścōtpatantyanyē
 pātayantyaparē parān || 6.4.28 ||

rāvaṇō nō nihantavyaḥ
 sarvē ca rajanīcarāḥ |
 iti garjanti harayō
 rāghavasya samīpataḥ || 6.4.29 ||

purastādr̥ṣabhō nīlō
 vīraḥ kumuda ēva ca |
 panthānaṃ śōdhayanti sma
 vānarairbahubhiḥ saha || 6.4.30 ||

madhyē tu rājā sugrīvō
 rāmō lakṣmaṇa ēva ca |
 balibhirbahubhirbhīmai -
 rvṛtaḥ śatrunibarhaṇaḥ || 6.4.31 ||

hariḥ śatabalirvīraḥ
 kōṭibhirdaśabhirvṛtaḥ |
 sarvāmēkō hyavaṣṭabhya
 rarakṣa harivāhinīm || 6.4.32 ||

kōṭīśataparīvāraḥ
 kēsarī panasō gajaḥ |
 arkaśca bahubhiḥ pārśva -
 mēkaṃ tasyābhirakṣati || 6.4.33 ||

suṣēṇō jāmbavāṃścaiva
 ṛkṣairbahubhirāvṛtau |
 sugrīvaṃ purataḥ kṛtvā
 jaghanaṃ saṃrarakṣatuḥ || 6.4.34 ||

tēṣāṃ sēnāpatirvīrō
 nīlō vānarapuṅgavaḥ |
 sampatan plavatāṃ śrēṣṭha -
 stad balaṃ paryavārayat || 6.4.35 ||

darīmukhaḥ prajāṅghaśca
 jambhō'tha rabhasaḥ kapiḥ |
 sarvataśca yayurvīrā -
 stvarayantaḥ plavaṅgamān || 6.4.36 ||

ēvaṃ tē hariśārdulā
 gacchanti baladarpitāḥ |
 apaśyanta giriśrēṣṭhaṃ
 sahyaṃ giriśatāyutam || 6.4.37 ||

sarāṃsi ca suphullāni
 taṭākāni varāṇi ca |
 rāmasya śāsanam jñātvā
 bhīmakōpasya bhītavat || 6.4.38 ||

varjayan nāgarābhyāśāṃ -
 stathā janapadānapi |
 sāgaraughanibhaṃ bhīmaṃ
 tad vānarabalaṃ mahat || 6.4.39 ||

niḥsasarpa mahāghōraṃ
 bhīmaghōṣamivārṇavam |
 tasya dāśarathēḥ pārśvē
 śūrāstē kapikuñjarāḥ || 6.4.40 ||

tūrṇamāpupluvuḥ sarvē
 sadaśvā iva cōditāḥ |
 kapibhyāmuhyamānau tau
 śuśubhātē nararṣabhau || 6.4.41 ||

mahadbhyāmiva saṃsprṣṭau
 grahābhyāṃ candrabhāskarau |
 tatō vānararājēna
 lakṣmaṇēna supūjitaḥ || 6.4.42 ||

jagāma rāmō dharmātmā
 sasainyō dakṣiṇāṃ diśam |
 tamaṅgadagatō rāmaṃ
 lakṣmaṇaḥ śubhayā girā || 6.4.43 ||

uvāca paripūrṇārthaṃ
 pūrṇārthapratibhānavān |
 hṛtāmavāpya vaidēhīṃ
 kṣipraṃ hatvā ca rāvaṇam || 6.4.44 ||

samṛddhārthaḥ samṛddhārthā -
 mayōdhyāṃ pratiyāsyasi |
 mahānti ca nimittāni
 divi bhūmau ca rāghava || 6.4.45 ||

śubhāni tava paśyāmi
 sarvāṅyēvārthasiddhayē |
 anuvāti śivō vāyuḥ
 sēnāṃ mṛduhitaḥ sukhaḥ || 6.4.46 ||

pūrṇavalgusvarāścēmē
 pravadanti mṛgadvijāḥ |
 prasannāśca diśaḥ sarvā
 vimalaśca divākaraḥ || 6.4.47 ||

uśanā ca prasannārci -
 ranu tvāṃ bhārgavō gataḥ |
 brahmarāśirviśuddhaśca
 śuddhāśca paramarṣayaḥ |
 arcīṣmantaḥ prakāśantē
 dhruvaṃ sarvē pradakṣiṇam || 6.4.48 ||

triśaṅkurvimalō bhāti
 rājarṣiḥ sapurōhitaḥ |
 pitāmahaḥ purō'smāka -
 mikṣvākūṇāṃ mahātmanām || 6.4.49 ||

vimalē ca prakāśētē
 viśākhē nirupadravē |
 nakṣatraṃ paramasmāka -
 mikṣvākūṇāṃ mahātmanām || 6.4.50 ||

nairṛtaṃ nairṛtānāṃ ca
 nakṣatramatipīḍyatē |

mūlō mūlavatā spr̥ṣṭō
dhūpyatē dhūmakētunā || 6.4.51 ||

sarvaṃ caitad vināśāya
rākṣasānāmupasthitam |
kālē kālagṛhītānāṃ
nakṣatraṃ grahapīḍitam || 6.4.52 ||

prasannāḥ surasāścāpō
vanāni phalavanti ca |
pravānti nādhikā gandhā
yathartukusumā drumāḥ || 6.4.53 ||

vyūdhāni kapisainyāni
prakāśantē'dhikaṃ prabhō |
dēvānāmiva sainyāni
saṅgrāmē tārakāmayē |
ēvamārya samīkṣyaitat
prītō bhavitumarhasi || 6.4.54 ||

iti bhrātaramāśvāsya
hr̥ṣṭaḥ saumitrirabravīt |
athāvṛtya mahīṃ kṛtsnāṃ
jagāma harivāhinī || 6.4.55 ||

ṛkṣavānaraśārdūlai -
rnakhadraṃṣṭrāyudhairapi |
karāgraiścaraṇāgraiśca
vānarairuddhataṃ rajaḥ || 6.4.56 ||

bhīmamantardadhē lōkaṃ
nivārya savituḥ prabhām |
saparatavanākāśaṃ
dakṣiṇāṃ harivāhiniḥ || 6.4.57 ||

chādayantī yayau bhīmā
dyāmivāmbudasantatiḥ |
uttarantyāśca sēnāyāḥ
satataṃ bahuyōjanam || 6.4.58 ||

nadīsrōtāṃsi sarvāṇi
sasyandurvīparītavat |
sarāṃsi vimalāmbhāṃsi
drumākīrṇāṃśca parvatān || 6.4.59 ||

samān bhūmīpradēśāṃśca
vanāni phalavanti ca |
madhyēna ca samantācca
tiryak cādhaśca sāviśat || 6.4.60 ||

samāvṛtya mahīṃ kṛtsnāṃ
jagāma mahatī camūḥ |
tē hr̥ṣṭavadanāḥ sarvē
jagmurmārutaramḥasaḥ || 6.4.61 ||

harayō rāghavasyārthē
samārōpitavīkramāḥ |
harṣaṃ vīryaṃ balōdrēkān
darśayantaḥ parasparam || 6.4.62 ||

yauvanōtsēkajād darpād
 vividhāṃścakruradhvani |
 tatra kēcid drutaṃ jagmu -
 rutpētuśca tathāparē || 6.4.63 ||

kēcit kilakilāṃ cakru -
 rvānarā vanagōcarāḥ |
 prāsphōṭayaṃśca pucchāni
 sannijaghuḥ padānyapi || 6.4.64 ||

bhujān vikṣipyā śailāṃśca
 drumānanyē babhañjirē |
 ārōhantaśca śṛṅgāṇi
 girīṇāṃ girigōcarāḥ || 6.4.65 ||

mahānādān pramuñcanti
 kṣvēḍāmanyē pracakrirē |
 ūruvēgaiśca mamṛdu -
 rlatājālānyanēkaśaḥ || 6.4.66 ||

jṛmbhamāṇāśca vikrāntā
 vicikrīḍuḥ śilādrumaiḥ |
 tataḥ śatasahasraiśca
 kōṭibhiśca sahasraśaḥ || 6.4.67 ||

vānarāṇāṃ sughōrāṇāṃ
 śrīmatparivṛtā mahī |
 sā sma yāti divārātraṃ
 mahatī harivāhinī || 6.4.68 ||

prahr̥ṣṭamuditāḥ sarvē
 sugrīvēṇābhipālitāḥ |
 vānarāstvaritā yānti
 sarvē yuddhābhinandinaḥ |
 pramōkṣayiṣavaḥ sītāṃ
 muhūrtaṃ kvāpi nāvasan || 6.4.69 ||

tataḥ pādapasambādhaṃ
 nānāvanasamāyutam |
 sahyaparvatamāsādya
 vānarāstē samāruhan || 6.4.70 ||

kānanāni vicitrāṇi
 nadīprasravaṇāni ca |
 paśyannapi yayau rāmaḥ
 sahyasya malayasya ca || 6.4.71 ||

campakāṃstilakāṃścūtā -
 naśōkān sinduvārakān |
 tiniśān karavīrāṃśca
 bhañjanti sma plavaṅgamāḥ || 6.4.72 ||

aṅkōlāṃśca karañjāṃśca
 plakṣanyagrōdhapādapān |
 jambūkāmalakān nīpān
 bhañjanti sma plavaṅgamāḥ || 6.4.73 ||

prastarēṣu ca ramyēṣu
 vividhāḥ kānanadrumāḥ |

vāyuvēgapracalitāḥ

puṣpairavakiranti tān || 6.4.74 ||

mārutaḥ sukhasaṃsparśō

vāti candanaśītalāḥ |

ṣaṭpadairanukūjadbhi -

rvanēṣu madhugandhiṣu || 6.4.75 ||

adhikaṃ śailarājastu

dhātubhistu vibhūṣitaḥ |

dhātubhyaḥ prasṛtō rēnu -

rvāyuvēgēna ghaṭṭitaḥ || 6.4.76 ||

sumahadvānarānikaṃ

chādayāmāsa sarvataḥ |

giriprasthēṣu ramyēṣu

sarvataḥ samprapuṣpitāḥ || 6.4.77 ||

kētakyaḥ sinduvārāśca

vāsantyaśca manōramāḥ |

mādhavyō gandhapūrṇāśca

kundagulmāśca puṣpitāḥ || 6.4.78 ||

ciribilvā madhūkāśca

vañjulā bakulāstathā |

rañjakāstilakāścaiva

nāgavṛkṣāśca puṣpitāḥ || 6.4.79 ||

cūtāḥ pāṭalikāścaiva

kōvidārāśca puṣpitāḥ |

muculindārjunāścaiva

śiṃśapāḥ kuṭajāstathā || 6.4.80 ||

hintālāstiniśāścaiva

cūrṇakā nīpakāstathā |

nīlāsōkāśca saralā

aṅkōlāḥ padmakāstathā || 6.4.81 ||

prīyamāṇaiḥ plavaṅgaistu

sarvē paryākulīkṛtāḥ |

vāpyastasmin girau ramyāḥ

palvalāni tathaiva ca || 6.4.82 ||

cakravākānucaritāḥ

kāraṇḍavaniṣēvitāḥ |

plavaiḥ krauñcaiśca saṅkīrṇā

varāhamṛgasēvitāḥ || 6.4.83 ||

ṛkṣaistarakṣubhiḥ siṃhaiḥ

śārdūlaiśca bhayāvahaiḥ |

vyālaiśca bahubhirbhīmaiḥ

sēvyamānāḥ samantataḥ || 6.4.84 ||

padmaiḥ saugandhikaiḥ phullaiḥ

kumudaiścōtpalaistathā |

vārijairvividhaiḥ puṣpai

ramyāstatra jalāśayāḥ || 6.4.85 ||

tasya sānuṣu kūjanti

nānādvijagaṇāstathā |

snātvā pītvōdakānyatra
jalē krīḍanti vānarāḥ || 6.4.86 ||

anyōnyam plāvayanti sma
śailamāruhya vānarāḥ |
phalānyamṛtagandhīni
mūlāni kusumāni ca || 6.4.87 ||

babhañjurvānarāstatra
pādapānām madōtkatāḥ |
drōṇamātrapramāṇāni
lambamānāni vānarāḥ || 6.4.88 ||

yayuh pibantaḥ svasthāstē
madhūni madhupiṅgalāḥ |
pādapānavabhañjantō
vikarṣantastathā latāḥ || 6.4.89 ||

vidhamantō girivarān
prayayuh plavagarṣabhāḥ |
vṛkṣēbhyō'nyē tu kapayō
nadantō madhu darpitāḥ || 6.4.90 ||

anyē vṛkṣān prapadyantē
prapibantyapi cāparē |
babhūva vasudhā taistu
sampūrṇā haripuṅgavaiḥ |
yathā kamalakēdāraiḥ
pakvairiva vasundharā || 6.4.91 ||

mahēndramatha samprāpya
 rāmō rājīvalōcanaḥ |
 ārurōha mahābāhuḥ
 śikharaṃ drumabhūṣitam || 6.4.92 ||

tataḥ śikharamāruhya
 rāmō daśarathātmajaḥ |
 kūrmamīnasamākīrṇa -
 mapaśyat salilāśayam || 6.4.93 ||

tē sahyaṃ samatikramya
 malayaṃ ca mahāgirim |
 āsēdurānupūrvyēṇa
 samudraṃ bhīmaniḥsvanam || 6.4.94 ||

avaruhya jagāmāśu
 vėlāvanamanuttamam |
 rāmō ramayatāṃ śrēṣṭhaḥ
 sasugrīvaḥ salakṣmaṇaḥ || 6.4.95 ||

atha dhautōpalatalāṃ
 tōyaughaiḥ sahasōtthitaiḥ |
 vėlāmāsādyā vipulāṃ
 rāmō vacanamabravīt || 6.4.96 ||

ētē vayamanuprāptāḥ
 sugrīva varuṇālayam |
 ihēdānīm vicintā sā
 yā naḥ pūrvamupasthitā || 6.4.97 ||

ataḥ paramatīrō'yaṃ
 sāgaraḥ saritāṃ patih |
 na cāyamanupāyēna
 śakyastaritumarṇavaḥ || 6.4.98 ||

tadihaiva nivēśō'stu
 mantraḥ prastūyatāmiha |
 yathēdaṃ vānarabalaṃ
 paraṃ pāramavāpnuyāt || 6.4.99 ||

itīva sa mahābāhuḥ
 sītāharaṇakarśitaḥ |
 rāmaḥ sāgaramāsādya
 vāsamājñāpayat tadā || 6.4.100 ||

sarvāḥ sēnā nivēśyantāṃ
 vėlāyāṃ haripuṅgava |
 samprāptō mantrakālō naḥ
 sāgarasyēha laṅghanē || 6.4.101 ||

svāṃ svāṃ sēnāṃ samutsṛjya
 mā ca kaścit kutō vrajēt |
 gacchantu vānarāḥ śūrā
 jñēyaṃ channaṃ bhayaṃ ca naḥ || 6.4.102 ||

rāmasya vacanaṃ śrutvā
 sugrīvaḥ sahalakṣmaṇaḥ |
 sēnāṃ nivēśayat tīrē
 sāgarasya drumāyutē || 6.4.103 ||

virarāja samīpasthaṃ
sāgarasya ca tad balam |
madhupāṇḍujalaḥ śrīmān
dviṭīya iva sāgaraḥ || 6.4.104 ||

vēlāvanamupāgamyā
tatastē haripuṅgavāḥ |
niviṣṭāśca paraṃ pāraṃ
kāṅkṣamāṇā mahōdadhēḥ || 6.4.105 ||

tēśaṃ niviśamānānāṃ
sainyasannāhaniḥsvanaḥ |
antardhāya mahānāda -
marṇavasya praśuśruvē || 6.4.106 ||

sā vānarāṇāṃ dhvajinī
sugrīvēṇābhipālītā |
tridhā niviṣṭā mahatī
rāmasyārthaparābhavat || 6.4.107 ||

sā mahārṇavamāsādyā
hr̥ṣṭā vānaravāhinī |
vāyuvēgasamādhūtaṃ
paśyamānā mahārṇavam || 6.4.108 ||

dūrapāramasambādhaṃ
rakṣōgaṇaniṣēvitam |
paśyantō varuṇāvāsaṃ
niṣēdurhariyūthapāḥ || 6.4.109 ||

caṇḍanakragrāhaghōraṃ
 kṣapādaḥ divasakṣayē |
 hasantamiva phēnaughai -
 rnr̥tyantamiva cōrmibhiḥ || 6.4.110 ||

candrōdayē samudbhūtaṃ
 praticandrasamākulam |
 caṇḍānilamahāgrāhaiḥ
 kīrṇaṃ timitimiṅgilaiḥ || 6.4.111 ||

dīptabhōgairivākīrṇaṃ
 bhujāṅgairvaruṇālayam |
 avagāḍhaṃ mahāsattvai -
 rnānāśailasamākulam || 6.4.112 ||

sudurgaṃ durgamārgaṃ ta -
 magādhamasurālayam |
 makarairnāgabhōgaiśca
 vigādhā vātalōlitāḥ |
 utpētuśca nipētuśca
 prahr̥ṣṭā jalarāśayaḥ || 6.4.113 ||

agnicūrṇamivāviddhaṃ
 bhāsvarāmbumahōragam |
 surārinilayaṃ ghōraṃ
 pātālaviṣayaṃ sadā || 6.4.114 ||

sāgaraṃ cāmbaraprakhya -
 mambaraṃ sāgarōpamam |

sāgaram cāmbaram cēti
nirviśēṣamadṛśyata || 6.4.115 ||

samprktaṃ nabhasāpyambhaḥ
samprktaṃ ca nabhō'mbhasā |
tādṛgrūpē sma dṛśyētē
tārāratnasamākulē || 6.4.116 ||

samutpatitamēghasya
vīcimālākulasya ca |
viśēṣō na dvayōrāsīt
sāgarasyāmbarasya ca || 6.4.117 ||

anyōnyairahatāḥ saktāḥ
sasvanurbhīmaniḥsvanāḥ |
ūrmayaḥ sindhurājasya
mahābhērya ivāmbarē || 6.4.118 ||

ratnaughajalasannādaṃ
viṣaktamiva vāyunā |
utpatantamiva kruddhaṃ
yādōgaṇasamākulam || 6.4.119 ||

dadṛśustē mahātmānō
vātāhatajalāśayam |
anilōddhūtamākāśē
pravalāntamivōrmibhiḥ || 6.4.120 ||

tatō vismayamāpannā
harayō dadṛśuḥ sthitāḥ |

bhrāntōrmijālasannādaṃ

pralōlamiva sāgaram || 6.4.121 ||

*|| ityārṣē śrīmadrāmāyaṇē vālmīkiyē ādikāvyē
yuddhakāṇḍē caturthaḥ sargaḥ ||*